

सतिगुर महिमा

सदा कृपा जो आहीं भण्डार साईं सुकुमार,

सुहग जा सुखड़ा माणीं ।

तवहां जी जुग जुग आहे जैकार सची सरकार,

सुहग जा सुखड़ा माणीं ॥

दीन दुनिया जा वाली सतगुर तुहिंजी शरणि सभागी ।

राम सुदृष्टि आ जिनि ते थियड़ी तिनि जी किस्मत जागी ॥

तिन जा ब़ेड़ा थियड़ा पार अधम उधार—सुहग जा....

मालिक तुहिंजी महर मया सां मिले थो दशरथ दानी ।

रूप रसीलो नेणनि छायो मुहब कई महरबानी ।

आहीं दासनि जो दिलदार साहिब सचार—सुहग जा....

तुहिंजे प्रेम पाबोह सां प्रीतम धन्य जनम आ थियड़ो ।

तुहिंजी कृपा कटाक्ष किरिड़ खे शुद्ध चन्दन आ कयड़ो ।

तवहां जी कृपा जो नाहे पार सजन सरदार—सुहग जा....

वेद वाणी थी गाए हरदम तवहां जी कीरति पावन ।

चइनी जुगनि में अटल साहिबी तुहिंजी नित्य सुहावन ।

नित रहीं गुलों गुलज़ार बाग बहार—सुहग जा....

कामिल तुहिंजी कीरति मिठिड़ी गाए गाए दिल ठारियां ।

मन जे मन्दर में मालिक तो खे सिक जी सेज विहारियां ।

चई जै जै मां लखवार थियां बलहार—सुहग जा